

ኤሊሁም ደግሞ መለሰ እንዲህም አለ።

2 ፤ ገና ስለ እግዚአብሔር የሚነገር አለኝና ጥቂት ቆየኝ፤ እኔም አስታውቅሃለሁ።

3 ፤ እውቀቴን ከሩቅ አመጣለሁ፤ ፈጣሪዬንም። ጻድቅ ነው እላለሁ።

4 ፤ ቃሌ በእውነት ያለ ሐሰት ነው፤ በእውቀትም ፍጹም የሆነ ከአንተ ጋር አለ።

5 ፤ እነሆ፤ እግዚአብሔር ኃያል ነው፤ ማንንም አይንቅም፤ እርሱም በማስተዋል ብርታት ኃያል ነው።

6 ፤ እርሱ የበደለኞችን ሕይወት አያድንም፤ ለችግረኞች ግን ፍርዱን ይሰጣል።

7 ፤ ዓይኑን ከጻድቃን ላይ አያርቅም፤ ለዘላለምም ከነገሥታት ጋር በዙፋን ላይ ያስቀምጣቸዋል፤ እነርሱም ከፍ ከፍ ይላሉ።

8 ፤ በሰንሰለት ቢታሰሩ፤ ወይም በችግር ገመድ ቢጠመዱ፤

9 ፤ ሥራቸውንና መተላለፋቸውን በትዕቢትም እንዳደረጉ ይናገራቸዋል።

10 ፤ ጆሮአቸውን ለተግሣጽ ይከፍተዋል፤ ከኃጢአትም ይመለሱ ዘንድ ያዝዛቸዋል።

11 ፤ ቢሰሙ ቢያገለግሉትም፤ ዕድሜአቸውን በልማት፤ ዘመናቸውንም በተድላ ይፈጽማሉ።

12 ፤ ባይሰሙ ግን በስይፍ ይጠፋሉ፤ ያለ እውቀትም ይሞታሉ።

13 ፤ ዝንጉዎች ግን ቀጣን ያዘጋጃሉ፤ እርሱም ባሰራቸው ጊዜ አይጮኹም።

14 ፤ በሕፃንነታቸው ሳሉ ይሞታሉ፤ ሕይወታቸውም በሰዶማውያን መካከል ይጠፋል።

15 ፤ የተቸገረውን በችግሩ ያድነዋል፤ በመከራም ጆሮአቸውን ይገልጣል።

16 ፤ እንዲሁም አንተን ከመከራ ችግር ወደሌለበት ወደ ሰፊ ስፍራ በወሰደህ ነበር፤ በማዕድህ ላይ የተዘጋጀውም ስብ በሞላበት ነበር።

17 ፤ አንተ ግን በበደለኞች ፍርድ የተሞላህ ነህ፤ ስለዚህ ፍርድና ብይን ይይዝሃል።

18 ፤ ቀጣ ለስድብ አያታልልህ፤ የማማለጃም ብዛት ፈቀቅ አያድርግህ።

19 ፤ ባለጠግነትህ የኃይልህም ብርታት ሁሉ ያለ ችግር እንድትሆን ሊረዳህ ይችላልን?

20 ፤ ወገኖች ከስፍራቸው የሚወጡበትን ሌሊት አትመኝ።

21 ፤ ከመከራ ይልቅ ይህን መርጠሃልና ኃጢአትን እንዳትመለከት ተጠንቀቅ።

22 ፤ እነሆ፤ እግዚአብሔር በኃይሉ ከፍ ያለውን ነገር ያደርጋል፤ እንደ እርሱስ ያለ አስተማሪ ማን ነው?

23 ፤ መንገዱን ማን አዘዘለት? ወይስ። ኃጢአትን ሠርተሃል የሚለው ማን ነው?

24 ፤ ሰዎች የዘመሩትን ሥራውን ታከብር ዘንድ አስብ።

25 ፤ ሰዎች ሁሉ ተመልከተውታል፤ ሰውም ከሩቅ ያየዋል።

26 ፤ እነሆ፤ እግዚአብሔር ታላቅ ነው፤ እኛም አናውቀውም። የዘመኑም ቀጥር አይመረመርም።

27 ፤ የውኃውን ነጠብጣብ ወደ ላይ ይስባል፤ ዝናብም ከጉም ይንጠባጠባል፤

28 ፤ ደመናት ያዘንባሉ፤ በሰዎችም ላይ በብዙ ያንጠባጥባሉ።

29 ፤ የደመናውንም መዘርጋት፤ የማደሪያውንም ነጐድጓድ የሚያስተውል ማን ነው?

30 ፤ እነሆ፤ በዙሪያው ብርሃኑን ይዘረጋል፤ የባሕሩንም ጥልቀት ይከድናል።

31 ፤ በእነዚህ በአሕዛብ ላይ ይፈርዳል፤ ብዙም ምግብ ይሰጣል።

32 ፤ እጆቹን በብርሃን ይሰውራል፤ በጠላቱም ላይ ይወጣ ዘንድ ያዝዘዋል፤

33 ፤ የነጐድጓድ ድምፅ ስለ እርሱ ይናገራል፤ እንስሶችም ደግሞ ስለሚመጣው ውሽንፍር ይጮኻሉ።